

شہزادی جہاں آرا بیگم کی ایک نادر تصنیف

نستالہ برصغیر

انگریزی میں

پیش کش

سردار علی احمد خاں



رسالہ صاحبیہ

اردو ترجمہ از پروفیسر محمد اسلم

رسالہ صاحبیہ شہزادی جہاں آرا کی ایک نادر تصنیف ہے جس میں اس نے اپنے پیر طریقت حضرت ملا شاہ بدخشی اور ان کے خاص خاص مریدوں کے سوانح حیات قلمبند کیے ہیں۔ اسی رسالہ میں اس نے ملا شاہ کا دامن ارادت تحا میں اور ان کی نگرانی میں روحانی منزلیں طے کرنے کا بتفصیل ذکر کیا ہے۔ اس نادر تصنیف کا فارسی متن شامل ہے۔ جس کا اردو ترجمہ پیش خدمت ہے۔ میں نے فارسی سے اردو میں ترجمہ کرتے وقت اردو کی نوک پلک اور روزمرہ کو بھی مد نظر رکھا ہے، تاہم بعض ناموں کی ترکیبات بھی ترجمہ میں آگئی ہیں، جن سے مفر ممکن تھا۔

یہ رسالہ بہت مفید معلومات کا حامل ہے، اگرچہ مختصر ہے۔ مغل دور کے سماجی، معاشرتی اور تعلیمی مطالعہ کے لئے اس کا مطالعہ بے حد مفید ہے۔ اس کی سب سے نمایاں خوبی یہ ہے کہ یہ ایک خاتون کی تصنیف ہے اور اس کا دوسرا وصف یہ ہے کہ اس میں ایک خاتون نے اپنے روحانی سفر کے بارے میں اہم معلومات فراہم کی ہیں۔ نیز اسی رسالہ کے ذریعے ہمیں جہاں آرا کے اشعار دستیاب ہوئے ہیں، جن سے اس تصنیف کی قدر و قیمت بہت بڑھ گئی ہے۔

ہو الفرد

بے حد تعریف اور ستائش اس خدا کے لئے جو اپنی ذات میں اللہ اور مطلق ہے اور جس کی جناب میں شہرہ و مثل کی کوئی گنجائش نہیں۔ بے شمار سلام و تحیات اس حبیب و محبوب پر نازل ہوں جو رمول برحق ہے اور میں کہے دین صبیحہ میں کسی جھوٹ کی گذر نہیں۔ آنحضرت صلی اللہ علیہ وسلم کی برگزیدہ سال اور اصحاب کرام پر سلام و تحیات

نازل ہوں کہ ان میں سے ہر ایک درگاہ وحدت کا موجد اور دین محمدی کو قوت اور رواج دینے والا تھا اور انہیں سرور کائنات کی پیروی کے سوا اور کوئی کام نہیں تھا۔

المابعد۔ یہ رسالہ فقیرہ حقیرہ نحیقہ وقادسہ اولیاء اللہ، معتقد باب فقر۔ باب اللہ، جہاں آرام بنت شاہ جہاں بادشاہ غفر اللہ ذنوبہما و ستر اعیوب ہائے حضرت ولایت پناہ، ہدایت و ارشاد دستگاہ، سرور عارفان زمان، منہجر محققان دوراں، واقف رموز اسرار، شیخ نادر عالمقدار، سرخیل اہل توحید، برگزیدہ خدای مجید، قدوہ اولیائے عالیجاہ، مرشد کامل و مکمل، حضرت مولانا شاہ سلمہ اللہ و ابقا، جو اس صغیفہ کے مرشد اور ہادی ہیں، کے مختصر حالات باسعادت کے موضوع پر تحریر کیا ہے۔ اس میں اپنے تھوڑے سے پرآئندہ حالات یعنی مرید ہونے، خدا کی طلب کا ذوق پانے، حضرت ولایت پناہ کو مرشد تسلیم کرنے اور اپنے دست امید سے ان کا دامن تھامنے اور وہ حالات جو اس رسالہ کی تحریر کا باعث بنے، درج کر دیے ہیں۔ اسے میں نے "رسالہ صاحبیہ" کے نام سے موسوم کیا ہے، اگرچہ شکستہ زبان قلم میں یہ طاقت کہاں ہے کہ وہ حضرت کے خفا تل برگزیدہ اور اوصاف حمیدہ کی کتاب کا ایک حرف راہا سال کی طویل مدت میں لکھ سکے۔ زبان کو تاب بیان کی کیا مجال ہے کہ وہ اس مرشد کامل کی گوناگوں خوبیاں اور عمدہ فضائل کو بے شمار صدیوں میں ادا کر سکے۔ میں نے آنحضرت سلمہ اللہ تعالیٰ کے احوال بالکمال لکھنے کو دونوں جہانوں کی سعادت کے حصول کا موجب جانتے ہوئے اس کام کی جرات کی ہے۔ اپنے ذاتی حالات لکھنے کا اصل مقصد یہ تھا کہ میں یہ چاہتی تھی کہ مجھ گناہوں میں لت پت نامہ سیاہ صغیفہ کا نام حضرت والا کے نام نامی کے بعد لکھا جائے تاکہ خدائے کریم مطلق حضرت والا کے اسم شریف کی برکت سے فضول کاموں میں عمر ضائع کرنے والی اس فقیرہ کو بخش دے اور ان کے مریدوں، مخلصوں اور معتقدوں کے زمرہ میں اٹھائے۔ اس کے علاوہ میں نے بعض کتابوں میں پڑھا ہے کہ مشائخ سلف قدس اسرار ہم نے خود اپنے حالات تحریر کیے ہیں۔ میں نے بھی ان کی سنت پر عمل کیا ہے، ورنہ میں بے بضاعت اور کم استطاعت کیا ہوں اور کس قابل ہوں جو حضرت کے پسندیدہ اوصاف اور دریائے

کمالات میں سے ایک قطرہ باہر نکال سکوں یا اس مرشد حقیقی کے مرغوب فضائل اور اچھی عادات کے باغ سے ایک پھول چین سکوں۔ میں بھلا کس قطار و شمار میں ہوں کہ اپنے پر اکندہ حالات لکھوں۔ امید رکھتی ہوں کہ جو واقعات پیش آئے ہیں انہیں بلا کم و کاست نوک قلم سے ٹپکاؤں۔ یہ کام اللہ کی توفیق سے پورا ہو گا اور اسی پر میں بھروسہ کرتی ہوں۔

ذکر احوال با کمال حضرت ولایت پناہ ارشاد دستگاہ عارف باللہ مولانا شاہ

سلمہ اللہ

آپ کو معلوم ہو گا کہ اس صوفی مطلق، عرفان و توحید میں دنیا بھر میں یکتا اور کائنات میں بے نظیر، رسم و تعلقات سے پاک، مراتب و درجات میں ترقی و تنزلی سے مستثنیٰ، بحر ناپید اکنار میں غرق، احسان کا منبع، سخاوت کے خزانے کی کان، قرآن کے رموز کو کھولنے والا، پوشیدہ خزانوں کا موجد، طالبان ربانی کو خزانے بخشنے والا، "سبحانی ما اعظم شأنی" سے مشخص، مکر و فریب کے جہانوں سے رہائی پانے والا، بیرنگی کے لطیف عالم کا رہو، شریعت و طریقت کا سمندر، معرفت اور حقیقت کا خزانہ، قطب الاقطاب، غوث الآفاق، ہمارا شیخ اور ہمارا امام، حضرت مولانا شاہ، سلمہ اللہ و ابقا، کی جائے ولادت اور وطن موضع ارکسا ہے جو شہر روستاق کے مواضع میں سے ایک موضع ہے اور یہ روستاق مملکت بدخشاں کے ماتحت ہے، جیسا کہ انہوں نے فرمایا ہے

"ملکوں میں میرا ملک بدخشاں ہے۔ شہر میرا روستاق اور موضع

ارکسا ہے۔"

آپ کے والد ماجد کا نام نامی مولانا عبدی بن مولانا سلطان علی بن حضرت قاضی فتح اللہ ہے۔ آپ کے بڑے بزرگوں میں سے ایک قاضی کے لقب سے ملقب تھا لیکن ان بزرگوں کی سب سے بڑی خواہش اور سب سے اہم مقصد راہ حق کی طلب اور ذات مطلق

کی پہچان تھی۔ وہ منصب قضا پر کبھی بھی فائز نہیں ہوئے۔ وہ فقائے الہی کو اپنی رضا جان کر ہمیشہ خدائے بزرگ اور معبود ذوالجلال کی یاد میں لگے رہتے تھے اور فانی دنیا کے رنج و راحت کو منظور نظر حق نہ جانتے ہوئے اس جہان میں دکھ اور سکھ کو ایک سا جان کر اپنا وقت بڑی اچھی طرح گزار گئے۔ ان عزیزوں میں سے ہر ایک وقت مقررہ پر خدائے ودود اور ایزد معبود جل شانہ کے جوار رحمت میں چلا گیا۔ میرے شاہ صاحب کی والدہ ماجدہ کا نام نامی حضرت بی بی خاتون تھا اور وہ اپنے زمانہ کی رابعہ اور اپنے دور کی خدیجہ تھیں۔ موصوفہ بڑی ریاضت اور مجاہدہ کرنے والی، صاحبہ عالات و عالی مقامات اور عارفات کاملہ کے گروہ میں شامل تھیں۔ وہ بھی عمر طبعی پا کر اس عالم فانی سے ملک جاودانی کو سدھار چکی ہیں۔ اس وقت حضرت کے دو بھائی اور ایک بہن، جو آپ سے سال بھر چھوٹی اور بقیہ حیات ہے، اپنے وطن ارکسائیں سکونت پذیر ہیں، بھائیوں کے نام بیگ محمد اور ملا سلطان علی ہیں اور یہ دونوں بھائی اپنے وطن سے حضرت والا کی ملازمت باسعادت کے ارادے سے ہندوستان آئے اور بے شمار فیوض و عرفان حاصل کر کے ذکر و شغل میں لگ گئے۔ انہیں بڑا فائدہ پہنچا اور وہ اپنے پورا حصہ لے کر حضرت مرشد کے حکم کے مطابق اپنے اصل وطن کی طرف لوٹ گئے۔ اخوند صاحب نے اپنی بہن کو عالم باطن میں یاد حق میں لگا دیا ہے۔ اس موقع کے اکثر باشندے حضرت مرشد کی خدمت باسعادت میں بڑی پختہ نسبت اخلاص اور صحیح قسم کی عقیدت رکھتے ہیں۔ وہ صرف آپ کی باطنی توجہ کے طفیل، جو آپ ان سعادت مند غلصین کو دیتے ہیں، بے شمار فیض پا کر بڑی بلندیوں تک پہنچ چکے ہیں۔ وہ حضرت کے اویسی ہیں کیونکہ آپ نے عالم باطن میں ان کی تربیت کی ہے۔ اس ملک کے باشندوں کی ایک بڑی تعداد حضرت کے حقائق پر مبنی دیوان، جو کئی طرح کے حقائق اور معارف کی اقسام پر مشتمل اور توحید، طریقت اور حقیقت کے مراتب کے لیے ہدایت، بڑے فوائد اور بے شمار فیوضات و فتوحات پر مبنی ہے، کا مطالعہ اور مشاہدہ کر کے (روحانیت) میں بڑی ترقی کر چکے ہیں۔ آپ نے اپنا فنسج و بلیغ دیوان، جس میں شاندار قصیدے، غزلیں اور علی حقائق پر مشتمل رباعیاں

ہیں، جس کا ہر شعر پر نور اور برہان ہے، جس کا ہر مصرع بیت انعمور کا راستہ دکھاتا ہے، اس صغیفہ کو، جو خود کو اخلاص و عقیدت مندی میں حضرت کے حقیقی مخلصوں میں سرفہرست اور حضرت حقائق پناہ ولایت دستگاہ کے حقیقی غلاموں میں سب سے زیادہ تابع فرمان سمجھتی ہے، عنایت فرمایا ہے۔ یہ بزرگ کتاب دن رات میرے ہاتھ میں اور پیش نظر اور ورد زبان رہتی ہے۔ اس کے اشعار آبدار، حقیقت شعار اور معرفت آثار پڑھنے سے اس صغیفہ کو بے انتہا فیض اور بڑا فائدہ ہوا ہے۔ اس فدوی کا یہ عقیدہ ہے کہ اس دور میں میرے شاہ صاحب کی طرح کسی نے توحید بیان نہیں کی اور نہ ہی کوئی کر سکتا ہے۔

مزید برآں، حضرت مرشد گرامی نے بچپن سے لے کر اکیس برس کی عمر تک اپنا وقت موضع ارکسا میں گزارا۔ اس زمانے میں بھی حضرت سے بڑی ادنیٰ قسم کی خرق عادات اور بڑی قابل قدر کرامات کا ظہور ہوا۔ وہاں کے باشندوں کو حضرت پیر دستگیر اور مرشد پاک خمیر کی خدمت میں کمال درجے کی عقیدت اور اخلاص تھا۔ اس کے بعد انہوں نے علوم ظاہری کی تکمیل اور حال کو چھپانے کی غرض سے بلخ کا سفر اختیار کیا۔ اس علاقہ کے رہنے والوں پر حضرت کی جدائی بڑی شاق اور دشوار ہو گئی۔ حضرت بلخ میں قیام نہ کر سکے اور وہاں سے ہندوستان، ہشت نشان کی طرف روانہ ہوئے۔ سب سے پہلے انہوں نے کشمیر کو اپنے قدموں کے نور سے منور کیا۔ اس وقت حضرت، اللہ انہیں دنیا کے خاتمہ تک سلامت رکھے، کاسن مبارک پچیس برس تھا۔ انہوں نے کشمیر میں خود کو تین سال تک طلبہ کے بحسب میں چھپاتے رکھا۔ اس کے بعد ان پر غلبہ حق اور جذبہ الہی غالب ہوا۔ آپ نے چونکہ ابھی تک اپنے دست انابت سے کسی پیر کامل کا دامن نہیں تھامنا تھا، اس لیے ایسے شیخ کی تلاش میں، جو انہیں (تصوف کے) کسی طریقے میں داخل کر کے یاد حق میں لگا دیتا، کشمیر و لہور سے لاہور پر نور کی طرف تشریف لے گئے۔ اس زمانے میں شہر لاہور، شیخ عارفان، قدوہ واصلان، دریک محیط اندر حقیقت سپہر، جان شریعت و طریقت، کوہ وقار، عارف نادار، قدوہ الحقیقین، زبدۃ العارفین، سلالۃ اولیائے

کبار، اسوہ مشائخ عالمہ، مقتدائے اہل زمان، امام موحدان، واقف رموز اسرار، کاشف حجب و استار، پیشوائے صغیر و کبیر، جنید ثانی، حضرت میاں میر قدس اللہ سرہ کے باسعادت وجود اور بخشش کرنے والی قدم گاہ کی وجہ سے مشرف اور منور تھا۔ جب مرشد گرامی حضرت میاں میر صاحب کے حقیقت پر مبنی حالات باکمال سے مطلع ہوئے تو بڑے ہی شوق سے ان کی خدمت میں پہنچے۔ حضرت میاں میر نے مرشد گرامی کے طلب شوق کی آزمائش کی خاطر ایک سال پوری طرح استغنا برتا اور موصوف حضرت مرشد والا کو نہ ہی اپنے پاس بٹھاتے اور نہ ہی توجہ فرماتے۔ غلبہ ذوق کی فراوانی، وصال حق کی طلب اور ہستی مطلق کی دریافت کے شوق میں اکثر ایسا ہوتا کہ میرے شاہ صاحب پانی یا کھانے کی کوئی بھی چیز تناول نہ فرماتے اور ہستی مطلق کی دریافت اور بحر شوق میں مستغرق رہتے۔ اس دوران میں انہوں نے حضرت میاں میر صاحب کی ملازمت ترک نہیں کی۔

جب ایک سال اسی طرح گزر گیا تو حضرت میاں میر صاحب نے حضرت مرشد والا کو طلب حق میں سچا اور خدا جوئی کی آرزو میں پکا دیکھ کر، وہ عنایت و مہربانی جو اپنے دل میں رکھتے تھے، ظاہر فرمائی اور اپنی صحبت میں انہیں باریابی بخشی اور اسی وقت انہیں یاد حق میں لگا دیا۔ حضرت شاہ صاحب کی اسلحداد چونکہ کمال کی تھی اس لیے کام میں مشغول ہوتے ہی اونچے درجات اور عالی مراتب تک پہنچ گئے اور عالم ملکوت، عالم ارواح و مثالی اور باطنی علوم ان پر منکشف ہو گئے۔ مرشد کے کمالات کی وجہ سے حضرت میاں میر صاحب کی توجہ ہر آن بڑھتی اور دوچند ہوتی گئی قصہ مختصر مرشد نے انیس برس حضرت میاں میر صاحب کی صحبت سراسر بخشش میں اس طرح گزارے کہ موسم سرما لاہور میں حضرت میاں میر صاحب کی خدمت میں گزارتے اور موسم گرما میں، چونکہ حضرت مرشد کا مزاج شریف بہت گرم ہے، حضرت میاں میر صاحب سے اجازت لے کر کشمیر تشریف لے جاتے۔ آپ اس زمانہ میں بڑی ریاضت اور سخت مجاہدہ کیا کرتے تھے۔ چنانچہ میرے مرشد گرامی کی ریاضتوں میں سے ایک یہ ہے کہ ان انیس

برسوں میں اور چند سال ان سے پہلے اور حضرت میاں میر صاحب کے دنیا سے تشریف لے جانے کے بعد ان پانچ سالوں میں، زمین سے پہلو نہیں لگایا، لیکن ان دنوں پہلوتے مبارک زمین پر لگا لیتے ہیں اور ایک پہلو سے دوسرے پہلو کروٹ بھی لے لیتے ہیں مگر سوتے بالکل نہیں ہیں۔ موصوف نہ ہی آنکھ جھپکتے ہیں اور نہ ہی انہیں اونگھ آتی ہے۔ انہوں نے یہ جو اپنی زبان مبارک سے کہا ہے، ان کی بیداری پر دلالت کرتا ہے لیکن اس کا روئے سخن مریدوں کی طرف ہے۔ آپ فرماتے ہیں

”ہم کب تک شور مچاتے رہیں کہ جاگتے رہو۔ جاگتے رہو، نیند دل

کی دشمن ہے۔“

حضرت صاحب شوریدہ دل ہو چکے ہیں اور دنیا کی فانی لذتوں سے بالکل کنارہ کش ہو چکے ہیں۔ ریاضت کی کثرت اور توحید میں کمال کی وجہ سے انہیں اللہ تعالیٰ کے کبھی ختم نہ ہونے والے فیوض حاصل ہو چکے ہیں اور عالم ملکوت، عالم جبروت اور عالم لاہوت حضرت پر منکشف ہو چکے ہیں۔ تمام پردے اٹھ گئے ہیں اور آپ اپنے مطلوب اعلیٰ اور آخری مقصد تک پہنچ گئے ہیں۔ آپ فرمایا کرتے ہیں کہ اس دروازے کا کھلنا بارگاہ خداوندی تک پہنچنا اس عظیم سعادت اور بڑی دولت کا ملنا کسی غیر کے واسطے کے بغیر محض، ذالک فضل اللہ یوتیہ من یشاء واللہ ذوالفضل العظیم کے مصداق خود بخود ہوا ہے۔ اس طرح سے واصل بحق ہونا میرے مرشد والا ہی کا خاصہ ہے۔ حضرت کی ذات پاک کی تعریف کس طرح کی جائے۔ جو کچھ تحریر و تقریر میں آسکتا ہے یا اسے حروف کے لباس یا آواز کی صورت میں ظاہر کیا جاسکتا ہے، یا عقل و وہم اور تخیل میں سما سکتا ہے، حضرت کی ذات بابرکات اس سے برتر، پاک اور مستثنیٰ ہے۔ حضرت مرشد گرامی اپنے احباب اور مریدوں کو اس قدر زیادہ ریاضت، مجاہدہ اور ترک و تحریہ کا حکم نہیں دیتے۔

ہمارے اخوند صاحب کا مشرب ماسوائے حق دل کی ترک و تحریہ ہے۔ موصوف تھوڑی سی شب بیداری کا حکم دیتے ہیں اور کبھی کبھی اشارتاً فرمایا کرتے ہیں کہ ہمیں بھی چاہیے کہ دوسرے احباب کی خاطر بیٹھیں، محنت اور ریاضت کریں۔ ان باتوں سے

در اصل کابلوں کی تنبیہ اور سرزنش مقصود ہے۔ حضرت علم توحید اور مرتبہ و سرور الوجود کی تحقیق میں آج روئے زمین کے موجدوں کے امام، توحید کے محققین کے پیشوا اس جماعت کے سردار اور اس عالی شان گروہ کے سرخیل ہیں۔ حضرت کا اہام جیسا کلام تمام کا تمام توحید اور کیفیت سے آگاہ کرنے والا ہے اور ان کی تمام گفتگو سرفراز پر مشتمل ہوتی ہے۔ حضرت مرشد کو توحید میں کمال و یگانگی، طلب قرب اور رفیع یگانگی کی وجہ سے عالم غیب سے "ما اعظم شانی" کا خطاب ملا ہے، جیسا کہ حضرت کی دو رباعیاں اس پر دلالت کرتی ہیں

اگر ذات و صفات کسی شخص کے پہرے پر نمایاں ہوں تو دل کے
علم کا گھر اس سے آباد ہوتا ہے۔ وہ سلطان ہے اور بایزید اس کا
مہدا ہے۔ اس کی شان کتنی اونچی ہے، مبارک ہو۔

انسان جب تک تن سے چمٹا ہے، وہ حیوان ہے جب وہ علم دل
میں جاگزین ہوا تو وہ انسان بن گیا۔ جب وہ تن سے الگ ہو کر علم
دل میں چلا جاتا ہے اور جب وہ ما اعظم شانی کہتا ہے تو اس کی بات
خدا کی بات بن جاتی ہے۔

حضرت والا صاحب اسرار دوستوں اور مخلص عقیدت مندوں کے علاوہ کسی کی
صحبت میں نہیں بیٹھتے۔ فرشتوں جیسے کام کرنے والوں کی محفل میں میرے شاہ صاحب
حقیقت اور معرفت کے علاوہ کسی موضوع پر بات نہیں کرتے۔ میرے شاہ صاحب کی
صحبت میں خدائے کریم نے یہ تاثیر رکھی ہے کہ خواہ کوئی کتنا ہی سنگدل کیوں نہ ہو،
جو انہی وہ حضرت کی صحبت فیض بخش میں پہنچتا ہے تو اس کے دل میں نرمی اور دوستی
پیدا ہو جاتی ہے۔ حضرت کے روئے مبارک اور پر نور پیشانی کو دیکھنے کی ہرکت سے لوگوں
کے دلوں اور ظاہر و باطن میں حضوری کی کیفیت بڑھنے لگتی ہے۔ میرے مرشد والا کے

کلام صدق بیان میں اللہ تعالیٰ نے یہ تاثیر رکھی ہے کہ آپ نے شیعہ منیہ فرقہ کے افراد کی اکثریت سے جوئی گفتگو فرمائی اور انہیں سیدھا راستہ اور اہل سنت و جماعت کا سچا مذہب بتایا، تو وہ جماعت اپنا باطل طریقہ چھوڑ کر پاک مذہب سنی ہو گئی اور درجہ کمال کو پہنچی۔ بہت سے کافر اور فاجر حضرت کی توجہ کی برکت سے کفر و کافری سے بیزار ہو کر دین مبین اسلام میں داخل ہو گئے۔ میرے اخوند صاحب کے نفس مبارک میں اللہ تعالیٰ شانہ نے یہ برکت اور اثر رکھا ہے کہ طالبان صادق میں سے جس کسی کو عبادت میں مشغول کر دیتے ہیں اور پہلے ہی دن جب اسے عبادت کا طریقہ بتاتے ہیں، تو وہ شخص سراسر سعادت اور بابرکت صحبت کے طفیل، حضرت رسالت پناہ سرور کائنات صلی اللہ علیہ وسلم، پیار یا بزرگوار جنہیں خدا نے بزرگی دی ہے، صحابہ کبار رضوان اللہ علیہم اجمعین اور اولیائے نامدار، رحمۃ اللہ علیہم کو، جو اس مجلس میں موجود ہوتے ہیں، دیکھتا ہے۔ وہ بلا شک و شبہ اس مجلس شریف کو دیکھتا ہے اور حضرت سرور کائنات صلی اللہ علیہ وسلم سے باتیں کرتا اور اپنی عرضداشتیں پیش کرتا اور ان کا صحیح جواب سنتا ہے۔ اسی طرح وہ صحابہ رضی اللہ عنہم یا اولیائے اللہ رحمۃ اللہ علیہم میں سے جس کے ساتھ چاہے بات چیت کر سکتا ہے۔ ان میں سے اکثر پر پہلے ہی روز عالم ملکوت منکشف ہو جاتا ہے اور وہ عالم بالا میں سرور کائنات علیہ الصلوٰۃ والسلام اور فرشتوں کی صحبت میں پہنچ جاتا ہے اور وہاں جو کچھ موجود ہے اس کا مشاہدہ کرتا ہے۔ سلسلہ میں داخل ہونے والے بعض دوستوں کو توحید کا اور اک ہو جاتا ہے اور وہ یوں کہ انہیں ذات حق کے علاوہ اور کسی بات کا ہوش نہیں رہتا۔ رفتہ رفتہ یہ حالت اور جوش و خروش کم ہو جاتا ہے۔ حق سبحانہ و تعالیٰ نے میرے شاہ صاحب کو یہ طاقت دی ہے اور وہ ہمیشہ کہا کرتے ہیں کہ میں نے اللہ جل جلالہ کو پایا ہے۔ آپ بلند آواز سے فرمایا کرتے ہیں کہ اگر کوئی صدق و عقیدت رکھنے والا چاہے تو اسے بھی خدا تک پہنچا دوں گا۔ آپ نے ان مطالب پر مشتعل ربا عیاں کی ہیں۔ ان میں سے چند ربا عیاں بطور تبرک یہاں لکھی جاتی ہیں

جس شخص نے جھوٹ کہا اس نے گناہ کیا۔ میں سچ بات کہتا ہوں، خدا اس پر گواہ ہے۔ ملا شاہ کو چونکہ درگاہ الہی کا راستہ مل گیا ہے اس لئے، ملا شاہ کے مخلص کے لئے بھی دروازہ کھلا ہے۔

بیس سال تک ہم اس جستجو میں رہے کہ ظاہر طور پر اس کی خوشبو حاصل ہو۔ پھر یہ معلوم ہو کہ ہم خود اپنی تلاش میں ہیں۔ یہ رمز ہمیں معلوم ہوئی کہ ہم خود وہی تھے۔

یہ اس شوخ سرمست محبوب کی تلاش میں رہا تاکہ اس کے سرخ ہونٹوں سے مست نہ ہوں۔ اچانک ہی ہم نے اپنی طرف نگاہ ڈالی اور اپنے سینے میں اسے دست بدست دیکھا۔

اے توحید تو نے ہمیں راز دان بنا دیا اور ہمیں عزت و ناز کی مست پر بٹھا دیا ہے۔ تو نے ہمیں استغنا کی صفت عطا کی ہے۔ خوش رہو کہ ہمیں بے نیاز بنا دیا ہے۔

اگر تیرے دل کا رجحان اللہ کی معرفت کی طرف ہے تو تیرا دل معرفت کی خوبی سے آگاہ ہے۔ اے بھوکے تو فقیروں کے دسترخوان سے کیا کھائے گا۔ بیٹھا اور روغنی نوالہ تو شاہ کے سامنے ہے۔

جو شخص خلوص سے دولت سرمدی کا طالب ہے آخر کار اسے اس کا راستہ مل جاتا ہے۔ دولت سرمدی کیا ہے؟ معرفت الہی۔ یہ دولت ملا شاہ کے گھر میں ہے۔

وہ شخص جو راہ معرفت سے آگاہ ہے، وہ ملا شاہ ہے جو اس راہ کا

عارف ہے۔ اس کی زبان کی تاثیر سے یہ معلوم ہوتا ہے کہ آج وہ
لسان اللہ کے لقب سے معروف ہے۔

خدا کا طرف سے آسمان پر اسما۔ کا نزول ہوتا ہے۔ ہر اسم ہر شخص
کے حسب حال ہوتا ہے۔ مجھے شاہ کا نام دیا ہے اور مجھے دولت
شاہی بخشی ہے تاکہ میرا نام اسم باسملی ہو جائے۔

ہمیں دنیا اور عقبیٰ کی متاع سے کوئی غرض نہیں۔ ہم بے سامان
اور مفلس ہیں اور کوئی چیز نہیں رکھتے۔ ہم جھوٹ نہیں بولتے، سچ
کہتے ہیں۔ اے یار عزیز ہم حق تک لے جانے کا سامان رکھتے
ہیں۔

اے راحت و رحمت کو عام کرنے والے، اے ریاضت اور محنت
کو نیچے لانے والے۔ اے شاہ تو پلک جھپکنے میں عرش، فرش،
دورخ و جنت دکھا دیتا ہے۔

اے شاہ اس میں کوئی شک نہیں کہ تو اہل عرفان میں سے ہے۔
توحید کے میدان میں تو شاہ مرداں ہے۔ آج تیرے یار مردوں
میں مرد ہیں اور یہ بات تحقیق شدہ ہے کہ تو شاہ مرداں ہے۔

اے شاہ تو دلوں کے گھر کو آباد کرنے والا ہے۔ تیرا گھر ہمیشہ آباد
رہے تو دلوں کا قفل کھولنے کے (فن کا) استاد ہے۔ اس لئے
تجھے فتاح القلوب کہہ کر پکارنا چاہیے۔

جس نے چاند کا چہرہ دیکھا اس نے تاریکی سے نجات حاصل کی۔ جس
نے چاند کا چہرہ دیکھا اس نے ہمہ جانب بے نظیر چاند کا چہرہ دیکھا۔

یہ سچ ہے کہ جس نے شاہ کا چہرہ دیکھا اس نے جس طرف بھی دیکھا
اللہ کا چہرہ دیکھا۔

میرے شاہ صاحب اپنے حال باکمال اور جہ و جلال کے مطابق اونچی اور مشکل باتیں
کرتے ہیں اور فی الحقیقت جس شخص کی روح عرفان سے معطر ہو چکی ہو اور اس کا دل
حقیقت کی چاشنی سے شاد کام ہو چکا ہو، وہی سمجھ سکتا ہے کہ حضرت کیا فرماتے ہیں۔
ظاہر بین اور صورت پرست گروہ اپنے اعتقاد کے مطابق اپنے دیدہ بصیرت سے ان کا
انکار کر کے راہ حق سے غافل ہو گیا ہے، جیسا کہ حضرت مرشد والا اس گروہ کے بارے
میں فرماتے ہیں

"جو لوگ مجھ سے مہربانی کا برتاؤ نہیں کرتے، وہ سب میرے
کاموں پر اعتراض کرتے ہیں۔ وہ محمد (صلی اللہ علیہ وسلم) کی
شریعت کے تو قاتل ہیں لیکن وہ محمد (صلی اللہ علیہ وسلم) کی
طریقت کے دشمن ہیں۔"

حضرت ارشاد پناہ آج قطب وقت اور غوث زماں ہیں اور طالبوں کے تائبے جیسے
وجود کو سونا بنانے میں اکسیر کا حکم رکھتے ہیں۔ آج دنیا ان کے اقبال مند وجود کی وجہ سے
اپنی جگہ پر قائم ہے۔ کتنے اچھے ہیں وہ خوش نصیب جو ان کے طالبوں اور غلاموں کے
زمرہ میں داخل ہیں اور حضرت کی ارادت اور عقیدت کا حلقہ اپنی روح کے کانوں میں
ڈالے ہوئے ہیں۔ ان (خوش نصیبوں نے) اپنے ہاتھوں سے حضرت کا مبارک دامن
تھاما ہوا ہے اور حضرت والا دین و دنیا میں اپنا رہنما و پیشوا تسلیم کر لیا ہے۔ حضرت کی طرح
مریدوں کی پرورش اور تربیت کی قدرت اور طاقت کہیں صدیوں بعد بڑی مشکل سے (کسی
کو) حاصل ہوتی ہے

"شاگردوں کی رہنمائی ہر کسی کو میر نہیں ہے اور نہ ہر گوہر (گوہر)،
بدنشاں ہے اور نہ ہر سنگریزہ چمکتا ہوا لعل ہے۔"

اس کے علاوہ آپ اپنی زبان مبارک سے فرمایا کرتے ہیں کہ میری نماز کبھی قضا نہیں ہوتی اور حق تعالیٰ نے کبھی ایسا مرض بھی نہیں لگایا جس سے میری نماز فوت ہوتی۔ میں نے نماز ہمیشہ وقت پر ادا کی ہے اور کر رہا ہوں۔ آپ جماعت کے ساتھ نماز ادا کرنے کا بڑا خیال رکھتے ہیں۔ جب ملا محمد سعید، جو حضرت کے خاص صاحب اور مخصوص مرید اور صاحب حالات و مقامات اور بڑی ریاضت اور مجاہدہ کرنے والے ہیں، موجود ہوں تو حضرت امامت کے لیے کسی دوسرے کو حکم نہیں دیتے۔ اگر کبھی ملا محمد سعید موجود نہ ہوں تو خود ہی امامت کرتے ہیں۔ حضرت شریعت کے ظاہری (احکام) کی بڑی پیروی کرتے ہیں اور فرماتے ہیں کہ شریعت کا ظاہر اور باطن نہیں ہے۔ اس لیے ایک مسلمان اور سالک کو چاہیے کہ اپنی ظاہری شبہات کو ظاہر شریعت کے مطابق آراستہ کرے اور اپنے باطن کو شریعت کے مطابق، جو عین حقیقت ہے، پیراستہ کرے۔ آپ فرماتے ہیں کہ اکثر علمائے ظاہر، جن کے دماغ تک راہ معرفت اور طریق حقیقت کی خوشبو نہیں پہنچی، ہمیں طعن دیتے اور ملامت کرتے ہیں اور ان سے جب یہ کہا جاتا ہے کہ اگر ہمارا کوئی بھی فعل شریعت کے منافی یا خلاف ہے، تو بتائیے تاکہ ہم بھی جانیں۔ ان کا اعتقاد چونکہ محض گمان پر مبنی ہے اس لیے اپنے دعویٰ کے حق میں گواہ نہیں لا سکتے۔

میرے مرشد والا دنیا داروں اور خصوصاً سلاطین و امراء سے نذر و نیاز قبول نہیں فرماتے، لیکن بہت تھوڑی یعنی ایک یا دو روپے۔ مریدوں اور معتقدین میں سے تو ہر ایک کمال خلوص و اعتقاد کے ساتھ اپنی جان نثار کرتا ہے، مال کی بھلا کیا حیثیت ہے؟ وہ جو تھوڑی بہت نذر و نیاز لاتے ہیں، اسے قبول کر کے دوسروں پر صرف کرتے ہیں۔ ان دنوں ان کی خدمت میں ایک دو خادم رہتے ہیں۔ اوائل عمر میں خادم نہیں رکھتے تھے۔ اس زمانے میں ان پر تجرد و تفرد کا غلبہ تھا حضرت کے بیٹھنے کی سنت اور طریقہ دو زانو بیٹھنا ہے۔ لیکن کبھی چہار زانوں ہو کر بھی بیٹھتے ہیں اور تکیہ بھی لگاتے ہیں جس کی ٹانگیں پھیلا کر بھی بیٹھ جاتے ہیں۔ کبھی کبھی چاندنی میں بھی بیٹھ جاتے ہیں اور کبھی

اندھیرے کمرے میں بھی۔ دنیا داروں کی صحبت سے بڑا پرہیز کرتے ہیں۔ مرشد گرامی کی خدمت شریف میں جو بھی آتا ہے پرسش احوال کے طور پر اس سے دو تین سوال کرتے ہیں کہ تمہارا نام کیا ہے؟ اور کہاں سے آتے ہو؟ اس کے بعد اپنے دست مبارک فاتحہ کے لیے اٹھا کر اسے رخصت فرماتے ہیں لیکن حضرت کے احباب، مریدین اور مخلصین کی جماعت اکثر ان کی خدمت باسعادت میں حاضر رہتی اور فیضیاب ہوتی ہے۔

اس کے علاوہ حضرت کے احوال شریف اس سے زیادہ نہیں کہ انہیں دوام حضور کے ساتھ ذات مطلق کا مشاہدہ ہوتا رہتا ہے۔ بیٹھتے، کھاتے اور پیتے وقت کوئی لمحہ بھی مشاہدہ سے خالی نہیں رہتا۔ اس لیے ہمیشہ خوش، شگفتہ، مسرور اور متبسم رہتے ہیں۔ ان کے طریقے میں روحانی قبض اور بے لذتی نہیں ہے۔ کبھی کبھی خوشی کے مارے تہہ بھی لگاتے ہیں اور کبھی اپنے ساتھیوں کے ساتھ، سنت نبوی علیہ الصلوٰۃ والسلام پر عمل کرتے ہوئے، ہنسی اور مزاح بھی فرماتے ہیں۔ حضرت کو چونکہ ہمیشہ دوام مشاہدہ حاصل ہے اس لیے وہ ہنسی بھی عین معرفت اور توحید ہوتی ہے۔ آپ ہمیشہ بیدار رہتے ہیں اور آپ کی چشم مبارک اونکھ سے بھی نا آشنا ہے۔ تحکاوٹ اور سستی جو لازمہ بشریت ہے، ان کے مبارک چہرہ اور پر نور پیشانی پر ظاہر نہیں ہوتی۔

آنحضرت کے وضو کرنے کا طریقہ یوں ہے کہ اکثر خود اپنے ہاتھ سے پانی ڈالتے اور وضو کرتے ہیں۔ ایسا بہت کم ہوتا ہے کہ خادم ان کے بابرکت ہاتھوں پر پانی ڈالے۔ میرے مرشد گرامی کا لباس یہ ہے کہ خرقد نہیں پہنتے۔ آپ عام لباس پہنتے ہیں۔ موصوف ہمیشہ سفید رنگ کی دستار باندھتے ہیں۔ دستار کے نیچے کلاہ ہوتی ہے۔ رنگدار دستار کو پسند نہیں فرماتے۔ گرم موسم میں کبھی کبھی ٹوپی بھی سر پر رکھ لیتے ہیں اور کبھی ٹوپی کے اوپر صاف بھی لپیٹ لیتے ہیں۔ کشمیر کی ہوا چونکہ خنک ہے اس لیے اکثر نرمہ کا لباس پہنتے ہیں۔

کھانے کی کوئی چیز حضرت کے خانہ مبارک میں نہیں پکتی۔ ان کے مرید اور عقیدہ مند حصول سعادت کی غرض سے مرشد گرامی کی خدمت بابرکت میں کھانا لاتے ہیں،

حضرت اسے سناول فرماتے ہیں۔ اگر مریدوں یا معتقدین میں سے کوئی شخص خلوص دل سے کھانا پکائے اور انہیں مدعو کرے تو حضرت رسالت پناہ صلی اللہ علیہ وسلم کی سنت پر عمل کرتے ہوئے اس کے گھر تشریف لے جاتے ہیں۔ وہاں جو چیز بھی کھانے کے لیے پیش کی جاتے اسے سناول فرماتے ہیں۔ دو سنتوں کے ساتھ دن میں بھی ایک وقت کبھی دو وقت جس قسم کا بھی کھانا لے جاتے، خواہ وہ لذیذ ہو خواہ بد مزہ، سناول فرماتے ہیں۔ آپ کبھی کبھی جنگل کی طرف بھی نکل جاتے ہیں۔ اگر کوئی چیز میرے ہو تو دو تین دن بغیر کھائے پیے گذر جاتے ہیں۔ آنحضرتؐ کا مزاج مبارک چونکہ گرم ہے اس لیے زیادہ تر سرد چیزیں ہی استعمال فرماتے ہیں۔ کبھی اپنے کاشانہ مبارک سے نہروں اور جنگلوں کی سیر کو تشریف لے جاتے ہیں۔ کشمیر کے دریا (جہلم) کے اطراف و اکناف بہت دلکش اور نہایت سرسبز اور خوش ہوا ہیں۔ اس لیے وہ بہت زیادہ طراوت اور لطافت رکھتے ہیں۔ موصوف اللہ تعالیٰ کی صنعت کو دیکھنے اور سیر و تفریح کے ارادے سے شہر کے گرد و نواح میں بھی چلے جاتے ہیں اور چند روز شہر سے باہر رہ کر دوبارہ شہر کو اپنے مبارک قدموں سے منور فرماتے ہیں۔ آپ کبھی کبھی گھوڑے کی سواری بھی فرماتے ہیں۔ لیکن زیادہ تر بے تکلفی کے ساتھ پایادہ سہ فرماتے ہیں۔ اس علاقے میں لوگ زیادہ تر کشتی کے ذریعے سفر کرتے ہیں اس لیے کبھی کبھی کشتی میں بھی سوار ہو جاتے ہیں۔

میرے مرشد والا کے خوارق و کرامات بہت زیادہ اور شمار سے باہر ہیں۔ اگر کوئی شخص ان میں سے تھوڑے سے ہی لکھنے بیٹھے تو ایک کتاب تیار ہو جائے۔ حضرت چونکہ ایسی باتوں کا اظہار پسند نہیں فرماتے اس لیے انہیں لکھنے سے منع فرماتے ہیں۔ ان کی ایک مسمولی سی کرامت یہ ہے کہ سائل کے دل میں جو کچھ ہوتا ہے اسے ایک ہی نظر میں معلوم کر لیتے ہیں۔ حضرت کی یہ رباعی اس بات پر دلالت کرتی ہے:-

"توہر کوچے میں موجد ہونے کی ڈینگیں مارتا پھرتا ہے۔ تو اپنے
ظاہر کو بھی باطن بنا لے اور کسی شخص سے فضول بات نہ کر۔ تو
اپنے دل کی دنیا میں "کن فیکون" کی کیفیت پیدا کر۔ اگر تو موجد